

# ፪ ሰንበት ዘጽጌ

ጥቅምቲ 4 2011 ዓ.ም. (10/14/2018)

ምስ ማርያም ንአምላኽ መሪጽካ ምኽክል

መዝሙር: ኪነ ጥበቡ መንክር ውዕዱብ. . . . . ።

ንባባት: ዕብ 4:12-13፥ 1ጴጥ 1:17-ፍ፥ ግ.ሐ. 17:2-ፍ፥ ማር 10:17-30።

ምስባክ: ተዘክር እግዚአ ከመ መሬት ንሕነ ወሰብእስ ከመሳዕር መዋዕሊሁ ወከመ ጽጌ ገዳም ከማሁ ይፈረ። “አ ጎይታ መሬት ምዃና ዘክር፥ ሰብ ከም ሳዕሪ ምዃኑ መዋዕሉ ከም ዕምባባ በረኻ ከምኡ ከም ዝፈረ ዘክር”

መዝሙር:- “ሥራሕ ጥበቡ ዘገርምን ዘደንቕን እዩ፥ እቲ ኣብ ሰማየ ሰማያት ዘሎ ኣባና ምሕረቱ ገለጸ ንሰማይ ብኸዋኸብቲ ኣብሪሁ ዝኸለሎ፥ ንምድሪ ብጽሩይ ዕምባባ ዘገጸ፥ ሰንበት ከም ንቡር ከዕርፉ ምእንቲ ዝሰርዐ፥ መእዛ ቅዱሳን ከም ኸቱ ሊሊ ኣብ ቆላታት፥ ቃርፋን ናርዶስን ዓምበቡ” ይብል።

ካልኣይ ሰንበት ዘጽጌ ፍሉይ ኣብነት ማርያም ተኸቲልና ንአምላኽ ክንመርጽ እሞ ቅዱስ ሕይወት ክንመርሕ ዝሕግዘና ሰንበት እዩ። ማርያም “ነፍሰይ ንእግዚአብሔር ተዕብዮ” ክትብል እንከላ ኣብ አምላኽ ዘልኦ እምነት ንምግላጽ እዩ። ንሳ ብመልኣኽ ንዝተነግራ ጉዳይ ድሕነትና ንትሱብእት ወልደ እግዚአብሔር ሕራይ ኢላ ተቐቢላ፥ ኣብ ምድራዊ ሕይወት ወዳ ክሳብ መወዳእታ ኣብ መስቀል ሞቱ ከይተረፈ ኣሰንያቶ ነዚ ኹሉ ዘኸኣላ እምነታ እዩ።

መልሲ ሕይወትና ኣብቲ ማርያም ምስ አምላኽ ዝሃበቶ ክንሰርዕ እንተ ኸኣልና መገዲ ድሕነት ጸሪግና ኣሎና ማለት እዩ፥ ናይ ሎሚ ንባባትና ኣብዚ መሰረት ገርና ጉዳይ ድሕነትና ከሰክፈና ከምዘለዎ ክንሓስብ እሞ ካብቲ ዝነኣሰ ካሳብ እቲ ዝዓበየ ኣፍደገ ሰማይ ዝዓጽወልና ኩሉ ሓዲግና ንኢየሱስን ማርያምን ክንሰምዕ ስንድዋት ንኹን።

ኣብ ናይ ሎሚ ወንጌል ሓደ ሃብታም ጎበዝ ብኹሉ ዝተዓወተ ግን ጉዳይ ዘለዓለማዊ ድሕነቱ ዕርቡን ክህብ ዝደለ ከምኡ ርግጸኛ ዋሕስ ክሕዝ ኢሉ ኣብ ኢየሱስ ቀሪቡ “መምህሪ ዘለዓለማዊ ሕይወት ክወርስሲ እንታይ እግበር” እናበለ ኣብ ቅድሚ ኩሎም ምስኡ ዝነበሩ ሓቲቱ።

ኣብቲ ኢየሱስ ዝሃዐ መልሲ እንተ ረኣና ሰለስተ ነገራት ንዕዘብ:

- ኢየሱስ ምስ ሓደ ክስዕሶ ዝደሊ ሰብኣይ ተራኺቡ እንታይ ክገብር ከምዘልኦ ከም ዝነገሮ።
- ኢየሱስ ነርድእቱ ብዛዕባ ሃብትን ኣብ ጉዕዞ ዘምጽኦ ጸገማትን ብዙሕ መምርሒታትን ከም ዝሃበ።
- ናይ ሓደ እሙን ተኸታሊ ክርስቶስ ኣብ መወዳእታ ዝውሃዐ ዓስቢ ከም ዝነገረን።

አብ ሰለስቲኡ ሃብቲ አብ ጉዕዞ ሕይወት እሙን ተኸታሊ ክትከውን ዓቢ ዕንቅፋት ክኸውን ከም ዝኸእል ግን ነቶም ብዓቢ ትዕግስቲ ተልእክኦም ብጽቡቕ ዝፍጽሙ ዓስሶም ልዕሊ ዝኾነ መስዋዕቲ ከም ዝኾነ ነገሩ።

ኢየሱስ ነዚ ሰብ አብ መገዲ ክኸይድ እንከሎ እዩ ዝረኸቦ፤ እዚ “አብ መገዲ” ዝብል አብ ወንጌል ፍሉይ ትርጉም አለዎ፤ አብ መገዲ ሕይወትና እዩ ዘስምዕ ከምኡ መብዝሕትኡ ተአምራታቱ አብ መገዲ እዩ ገርዖ ዕዉራት፤ ለምጻማት፤ ንዜከዎስ፤ ንሰብ ኤማሁስ. . . አብ መገዲ እዩ ረኺብዎም። አብ መገዲ ኩሉ ክርከብ ይክአል ንኦህ እውን አብ ጉዕዞ መገዲ ሕይወትና ክንረኽቦ ይደልዮና እሞ ሎሚ እንተ ረኽበናኸ እንታይ ምሓተትናዮ? አብ መገዲ ጉዕዞ ሕይወትና ዋሕስ ከሊኡና ዘሎ እንታይ አሎ? አብ መገዲ እና ተጓዥኩ ምስ መን እራኽብን እዛረብን? እዝን ካልእን ክንሓስብ ጠቓሚ እዩ።

እዚ አብ መገዲ ምስ ኢየሱስ ዝተራኸበ ሰብ “አታ ሕያዋይ መምህር” እናበለ እዩ ሕቶኡ ጀሚሩ። ምናልባት አድህቦ ክረክብ ወይ እውን ባህሊ ናይ እዋኑ ክኸውን ይኸእል ኢየሱስ ግን ብቀጥታ አብ መልሱ እዩ አትዩ። ትእዛዛት ሓሉ ኢልዎ፤ እዚ ኸአ ትእዛዛት መሰረት ናይ ኩሉ ርክብ ምስ አምላኽ ስለ ዝኾኑ እዩ። ኢየሱስ ዝጠቓሶም ትእዛዛት ነቶም ንብጻይና ዝርእዩ ጥራሕ እዩ፤ ግን ስለምንታይ ንሓደ ዋሕስ ዘለዓለማዊ ሕይወት ከረጋግጽ ንዝሓትት አብቲ መሰርዕ ብአይትቕተል ዝብል ጀሚሩ፤ ብዝኾነ አብዚ እንርእዮ ምስ ሰብ ከማና ዘሎና ርክብ ወሳኒ ድሕነትና ምጻኑ ክገልጽ ኢሉ እዩ።

እዚ ሰብ አብ ኢየሱስ ቀሪቡ ፍጹም ክኸውን ዘለዓለማዊ ሕይወት ክረክብ ቀሪቡ። አብ ኢየሱስ ምቕራቡ ዝበለጸ እዩ ምኽንያቱ ዝበለጸን ጠቓሚናን መልሲ ስለ እንረክብ። አብ ኢየሱስ ከመጽአ ዝኸአላ አእጋር ንእኡ ክጥምታ ዝኸአላ አዲነቲ ንሓቂ ክረኽባ ርሑቓት አይኮናን። ንዝኾነ ከቢድን ክንርድኦ ዘይንኸእል ሕቶታትና አብ ኢየሱስ ነቕርቦ ሽዑ አዕጋቢ መልሲ ክንረክብ ኢና። ሓንቲ ጸገም እትኾነና ንሕና ከም እንደልዮ ጥራሕ ክኾነልና አይንጸበ ኢየሱስ ዝደልዮ እውን ክንጸበ ይግብአና ምኽንያቱ ብዙሕ ጊዜ ድላይና እምበር ድላይ ኢየሱስ ክኸውን አይንደልን ኢና። ኢየሱስ ንዝብለና ክንሰምዕ ክንቅበል ስንድዋት ክንከውን እንከሎና ነቲ ከቢድ መልሲ ክንቅበል እንከሎና ክንሕጎስ ኢና።

እዚ ሰብአይ ብሓቂ ጽቡቕ መዕበያ ዝረኸበ ወለዱ ንኹሉ ዘምሃርዎ እዩ ነሩ። ንትእዛዛት ካብ ንእስነቱ ጀሚሩ መምርሒ ሕይወቱ ገሩ ዝነብር ዝነበረ እዩ። ወንጌል “ኢየሱስ ከአ ጠሚቱ ፈተዎ” ይብለና። ኢየሱስ ክጥምት እንከሎ ውሽጣዊ ሕይወትና ይርኢ እንጉዳዞን እንነብርን ዘሎና ይርኢ። እሞ አባይ እንተ ዝጥምት እንታይ ምርአየ? ጠሚቱ ምፈተወኒዶ ወይስ ዘየፍቱ ነገራት ምርአየ? ሓደ ካብቲ አብ ሕይወትና ክንገብር ዘሎና ከም ሰብ መጠን ነቲ መሰረታዊ ነገራት አመንቲ ዘብለና ክንፍጽም አሎና። እዚ ሰብ እዚ ሕይወቱ ብቕኑዕ መገዲ ይመርሕ ነሩ እንተ ኾነ ሓንቲ ነገር ተሪፋቶ ነራ። “ሓንቲ ጎዲላትካ አላ ኪድ ዘሎካ ኩሉ ሼጥካ ንድኻታት ሃብ አብ ሰማይ ድማ ሃብቲ ክትረክብ ኢኻ እሞ ንዓ ስዓበኒ” እናበለ መጻዋዕታን ክገብር ዘለዎ ነገርዎ። ክቕበሎን ክሰምዖን ዘይደሊ ነገር አልዒልሉ ሽዑ ንመጻዋዕታን ንኸገብር ዝነገር ሓዲጉ እኳድኦ ሓዚኑ ከይዱ።

ሰባት ንድለትናን ስምዒትናን ጥራ ክንርኢ ምስ ጀመርና ንመገዲ አምላኽ ምስ ሓደግና ክንቅበል ክንሰምዕ ይጽግመና። አብ ልበይ ቀዳምነት ሂበ ሰሪዐዮ ዘሎኹ እንታይ አሎ? አብ አምላኽ ዝመልስኒ ከይቅበል ዓጊቱኒ ዘሎ እንታይ አሎ ኢልና ክንሓስብ አድላዬ እዩ። እምበር አምላኽስ ንነፍሲ ወከፍና ክንገብር ዝግብአናን ክንሰምዖን ካብ ምንጋር ዓዲ አይወዓልን አሎ።

ኢየሱስ ብፍሉይ ክንገብሮ ዝደልየና ነገራት ኣሎ። ንርእስና ክንርኢ እንተ ኸኣልና ምናልባት ኣብ ኪዳናዊ ሕይወትና ንዘሎ ጸገም ክንፈትሕ ክንገብሮ ዝግብእና፥ ምስ ሰባት ዘሎና ርክብ፥ ኣብ ግላዊ ጠባያትና ግብርና መንፈስና ኮታ ነፍስወከፍ ንርእስና ክንርኢ እንተ ኸኣልና ክንገብሮ ክንቅይሮ ዘሎና ነገራት ኣሎና።

ሥጋና ባህርና ንዝለመዶ ነገር ክገብሩ ወይ እውን ክቕይሩ ቀሊል ኣይኮነን። ባህርና ኣይስግርን ዝብል ባህሪ ዘለዎ እዩ ምስኡ ሰይጣን ጸላኢና ክዕወተልና ካብ ኣምላኽ ክፈልየና ንሰናይ ንድሕነትና ከይንመርጽ ኣበርቲዑ እዩ ዝቃለሰና ሽዑ ንግብርን ንድሕነትን ከይንመርጽ ልብናን ዓይንናን ሸፊኑ ካብ በረኸት መርገም ካብ ፍቕሪ ክሕደትን ምናልባይን ካብ ምሕረት ምሃብ ከም እንጭኻኸን ይገብረና ስለዚ ምስ ርእስናን ሰይጣንን ውግእ ክንእውጅ ሽዑ ንዓወት ክርስቶስ ክንሳተፍ ኢና።

ኢየሱስ ንኹሉ ሃብቲ ሓዲጉ ክስዕቦ እሞ ሽዑ ዋሕስ ዘለዓለማዊ ሕይወት ክረክብ ከምዝኸእል ነገርዎ። እቲ ሰብኣይ ግን ብዙሕ ሃብቲ ስለ ዝነበሮ በቲ ዝተዋህቦ ቃል ሓዚኑ እናነሃዩ ከይዱ። ኣብ እዋን ኢየሱስ ዝነበረ ርድኢት ሃብቲ ምልክት በረኸትን ፍቕሪ ኣምላኽን እዩ ነሩ። በዚ ምኽንያት እዩ ኢየሱስ “ብሃብቲ ንዝኣምኑ ኣብ መንግስተ ሰማይ ምእትው ክንደይ ጭንቂ እዩ” “ሃብታም ናብ መንግስቲ ኣምላኽ ካብ ዝኣቱስ ገመል ብዓይኒ መርፍእ ኪኃልፍ ይቐልል” ምስ በሎም ሰማዕቲ ዝተገረሙ። ሰማዕቲ ኢየሱስ “መን ድኣ ኹን ኪድኅን ይኸእል” እናበሉ ተገረዎም። ኢየሱስ ናብኣቶም እናጠመተ “ብሰብ ኣይክኣልን እዩ ብኣምላኽ ግን ከምኡ ኣይኮነን፥ ስለምንታይ ብኣምላኽ ኩሉ ነገር ይክኣል እዩ” እናበለ ንኹሉ ነገር ብመገዲ ኣምላኽ ክርእይዎ ነገርዎም።

ኣብ ታሪኽ ብዙሓት ንኣምላኽ ከይክተሉ ዕንቅፋት ዝኾኖም ንኹሉ ሃብቲ ክገብሩ ስለ ዘይክኣሉ እዩ። እቶም ንመጻዕዕታ ኣምላኽ ዝተቐበሉ እንተ ረኣዩ ኣብ ታሪኽ ይዝከሩ ከምኡ ኣብ ጉዳይ ድሕነት ደቂ ሰብ ዓቢ ተራ ተጻዊቶም። እቶም ንሃብቶም ክገብሩ ዘይክኣሉ ግን ምስ ታሪኽም ተቐቢሮም ኣይዝከሩን እውን። ሰብ ታሪኽ ሰሪሑ ክብሃል እንተ ኾይኑ ኣብ ድሕነት ሰባት እንተ ኣበርከተ ኣብ ሕይወት ሰባት ንኣምላኽ ከምዝመርጹ እንተገበረ እዩ። ኣብ ዓለምና ግን ብኣንጻሩ እዩ እኳድኣ ገለሰ ብዝገብርዎ ክፍኣትን ግፍዕን መጠኑ ታሪኽ ዝገበሩ ዝመስሎም ኣለዉ ብፍላይ ኣብ ፖሎቲካዊ ዓለም። ግፍዕን ጭቆናን ከምኡ ማእሰርትን ውርደትን እንተ ኣብዝሑ ዝያዳ ንግብር ዘተግበሩ ይመስሎም። ዓለምና ሎሚ ፍቕሪ ሰላም ውሒድዋ እትሳቐ ዘላ ሰብ ንኣምላኽ ምምራጽ ኣብዩ ንርእሱን ንዓቕሙን ሃብቱን ጥራሕ ስለ ዝመረጸ እዩ። እንተ ኹን ኣምላኽ ንኣኡ ክንመርጽ ንመገዱ ክንስዕብ ከሎና ዝያዳ ኣብኡ ከም እንቐርብ ደጋጊሙ ነገሩና እዩ።

እግዚአብሔር ንሙሴ ክጽውዖ እንከሎ ክልተ ምርጫ ሂብዎ፥ ሓንቲ ሱቕ ኢልካ ንመጻዕዕታ ኣምላኽ ነጺግካ ኪድ ካልኣይ ፈርዖን ከኣ ኹን። ካልኣይቲ ንኹሉ ዘሎካን ንፖሎቲካዊ ስልጣን ሓዲግካ ንመገዲ ኣምላኽ ሰዓብ ኢሉ ሓቢርዎ። ሙሴ ንካልኣይቲ መሪጹ ንህዝበ እስራኤል ካብ ባርነት ኣውጺኡ በዚ ኸኣ ሓደ ካብቶም ኣዕኩድ ታሪኽ ድሕነት ኮይኑ ይዝከር። እዚ እዩ እቲ ዝረኸቦ ዓሰቢ።

ኢየሱስ ንኹሎም ክስዕብዎን መጻዕዕትኡ ክቕበሉ ዝደልዩ እሞ ኣብ ታሪኽ ቤተ ክርስትያኑ ክሳተፉ ዝደልዩ ንዝቕርበሎም መጻዕዕታ ክቕበሉ ሽዑ ኣብቲ ህያው ዝክሪ ኣባላት ከምዝኾኑ ይነግሮም። ወንጌል ነዚ ሰብኣይ ንመጻዕዕታ ምቕባል ዝኣበዩ ሽሙ ብዳግም ኣይዝክሮን ሃብቱ ንዕብዮቱ ይውስነሉ ስለዚ ኣብ ታሪኽ ቦታ የብሉን።

አብ ታሪኽ ብዙሓት ሰባት ንሃብቶም መጋበሪ አምላኽ ክገብርዎ ንርኢ። ሓንቲ ከይተመርዓወት ዕድሚኦሽ ዘሕለፈት እንግሊዛዊት Mary Guthre Essame ዝተባህለት ጥሮተኛ ነርስ አብ ሓደ አረጊት ገዛ፣ ብዙሕ ጽቡቕ ክዳውንቲ ዘይትኸደን ዝአረገ አሳእን ዝነበራ አብ ከባቢኦሽ ዝነበሩ ዝፈልጥዎ ክሳብ ክንድዚ ሃብታም ምዃና ይፈልጡ አይነበሩን። ድሕሪ ሞታ አብ ዝተረኸበ ለበዎ ከም ዝሕብሮ 10 ሚልዮን ንገበርቲ ሰናይ ሂባ። ከምዚኦሽ ዝበሉ እዮም ትርጉም ሃብቲ ዝፈልጡ።

ኢየሱስ ነቲ ሕይወት ዘለዓለም ክወርስ ዝሓተቶ አብ ሕይወት ናይ ሓደ ሃብታም ሰብ ክልተ ነገራት ከም ዝኸወልኦ ሓቢሩ። አብ ልዕሊ ድኻታት ፍቕርን ሓልዮትን የብሉን ከምኡ ንሃብቱ ምስቶም ዘይብሎም ወይ ጽጉማት ክካፈል አይደልን እዩ። ኢየሱስ ከም ዝብሎ ሓቀኛ እምነት ዝግለጸ አብ ምክፋል እዩ እምበር አብ ምዕቋር አይኮነን። ጥዑይ አማናይ ንሕግን ስርዓትን ዝሕሉ ጥራይ አይኮነን፣ ንሃብቱ ምስ ካልእ ዝሳተፍ፣ ንክእለቱ አብ ሓገዝ ካልኦት ዘውዕል ብዝያዳ ምስ ጽጉማት። ሎሚ ንነፍስወከፍና አብ ርእስና አቲና ንኢየሱስ ብዘይ ዝኾነ ቅድመ ኩነትዶ እስዕቦ አሎኹ። ምናልባት ቀዳምነት እንህቦ ሃብትና ክእለትና፣ ስራሕና፣ ጥዕናና፣ ወይ እውን ዝናና ከይከውን፣ እዚ ኹሉ ግን ምስ አምላኽ ዘራኽብ አይኮነን ምስ ርእስና ጥራሕ እዩ ዘራኽብና ስለዚ እሙናት ክርስትያንን አርድእትን ክንከውን ነዚ ኹሉ በቲኸና ምስ ካልኦት እናተኻፈልና ንንበር።

አብ ክርስቶስ ቀሪባና ዝብለና ንስማዕ፣ አብ ዝኾነ ካብ ንክርስቶስ ምስዓብ ዝዕንቅፈና ክንድሕን ከኦ ሓግዘና ንበሎ። ውሳኔና ክንስዕቦ እምበር ካብኡ ክንርሕቕ አይኹን።

አባ ንጉሠ ፍሥሓ